

మిర్చి పంటకు న్యాయమైన ధరకోసం ఆందోళన

వరంగల్, 7-3-17 :

తెలంగాణ రాష్ట్రంలో రైతులు ప్రధానంగా వరి, పత్తి, మిర్చి, మొక్కజొన్న, కంది, వేరుశనగ, పసుపు తదితర పంటలను సాగుచేస్తున్నారు. రైతులు ఆరుగాలం శ్రమించినా ఫలితం అంతంత మాత్రమే. సాగు ఖర్చులలో 70 శాతం ప్రైవేటు వడ్డీ వ్యాపారులపై ఆధారపడాల్సి వస్తున్నది. ఆశించిన మేరకు పంట దిగుబడిలేక, చేతికి వచ్చిన పంటకు కనీస ధరలు లభించక, నిలకడలేని ధరలతో రైతుజీవితం సంక్షోభంలో కూరుకుపోతోంది. రుణభారాలు అధికమై, కనీసం వడ్డీలు కూడా తిరిగి చెల్లించలేని పరిస్థితుల్లో తెలంగాణ రాష్ట్రంలో రైతుల బలవన్మరణాల సంఖ్య పెరుగుతోంది.

ఈ నేపథ్యంలో తెలంగాణ రైతుకూలీసంఘం మిర్చి రైతులకు న్యాయమైన ధర కల్పించి రైతాంగాన్ని ఆదుకోవాలని, ఆత్మహత్యలను నివారించాలని ప్రభుత్వాన్ని డిమాండ్ చేస్తూ ఆందోళన చేపట్టింది. వరంగల్లోని ప్రధాన మార్కెట్ యార్డు అయిన ఎనుమాముల మార్కెట్ యార్డుకు మిర్చి పంటను తీసుకువచ్చిన రైతులు న్యాయమైన ధర లభించక తీవ్ర ఆందోళన చెందుతున్నారు. ఇక్కడ మిర్చి ఎగుమతి దారులు, బడావ్యాపారులు సిండికేట్గా మారి రైతుల వద్ద నుండి మిర్చిని అతి తక్కువ ధరకు కొనుగోలుచేసి నిలువదోపిడి చేస్తున్నారు. దీనిని నివారించి, రైతుకు కనీస రక్షణ కల్పించాల్సిన మిర్చియార్డు పాలనాధికారులు దళారులతో కుమ్ముక్కైన ఫలితంగా రైతు పరిస్థితి మరింత దిగజారిపోతున్నది. మార్కెట్ యార్డు పాలనాధికారుల దుర్మార్గ విధానాలను ఖండిస్తూ, మిర్చి, పత్తి, మొక్కజొన్న, వేరుశనగ, పసుపు, కందులు, మినుముల పంటలకు న్యాయమైన ధరలు కల్పించాలని డిమాండ్చేస్తూ తెలంగాణ రైతుకూలీసంఘం వరంగల్లోని ఎనుమాముల మార్కెట్ యార్డు వద్ద ఆందోళనచేసి, వ్యవసాయ మార్కెట్ చైర్మన్కు మెమోరాండం అందజేసింది. ఈ కార్యక్రమానికి సంఘం వరంగల్జిల్లా అధ్యక్షులు కా||బొర్ర ఆనంద్, జిల్లా నాయకులు కాప్రేడ్స్ ఈర్ల పైడి, అశోక్, రామచందర్, బాలకొమురు తదితరులు నాయకత్వం వహించారు.

0000